

बौद्ध धर्म के व्यावहारिक पक्ष की अनिवार्यतायें

सया जी ऊ बा खीं

भगवान बुद्ध की शिक्षा में अनित्य (पालि में, अनिच्च), दुःख, एवं अनात्म (पालि में अनत्ता) ये तीन अनिवार्य तत्व हैं।

यदि आप को वास्तविक रूप में अनिच्च (नश्वरता) का बोध हो जाता है, तो आप को अगली कड़ी के रूप में दुःख (असंतोष) का तथा परम सत्य के रूप में अनत्ता (अनात्म) का भी ज्ञान हो जायेगा। इन तीनों को एक साथ समझने में समय लगता है। निःसंदेह, अनिच्च वह आवश्यक घटक है, जिसे अनुभव के आधार पर तथा व्यावहारिक रूप में सर्व प्रथम समझा जाना चाहिए। केवल बौद्ध ग्रन्थ पढ़ना अथवा बौद्ध धर्म (पालि में, धम्म) का एक मात्र पुस्तक ज्ञान होना ही अनिच्च को समझने के लिए पर्याप्त नहीं होगा, क्योंकि अनुभवात्मक पहलू अनुपस्थित होगा। केवल सतस परिवर्तनशील प्रक्रिया के रूप में, स्वयं के भीतर अनिच्च की प्रकृति को अनुभव करने तथा समझने के माध्यम से ही आप अनिच्चा को समझ सकते हैं, जिसप्रकार बुद्ध चाहते थे कि आप इसे समझें। यह अनिच्च-बोध उन व्यक्तियों द्वारा भी विकसित किया जा सकता है, जिन्हें बौद्ध ग्रन्थों का कुछ भी ज्ञान न हो, जैसा कि बुद्ध के समय में भी होता था।

अनिच्च को समझने के लिये कठोरता एवं कर्मठता पूर्वक अष्टांगिक आर्य मार्ग का पालन करना होगा, जिसे शील (पालि में सील), समाधि, तथा प्रज्ञा (पालि में पञ्जा) के तीन चरणों में विभाजित किया गया है। शील, सदाचार या नैतिक जीवन समाधि का आधार है, समाधि अर्थात् एकाग्रता के लिये मन पर वश। जब समाधि अच्छी होती है, केवल तभी व्यक्ति पञ्जा (विवेक) विकसित कर सकता है। अतः, सील एवं समाधि पञ्जा के लिए आवश्यक परिस्थितियां हैं। पञ्जा का अर्थ है विपश्यना (पालि में विपस्सना) की साधना के माध्यम से अनिच्च, दुःख एवं अनत्ता का ज्ञान।

भले ही कोई बुद्ध उत्पन्न हों या नहीं, मनुष्य लोक में, शील और समाधि का अभ्यास तो विद्यमान होता ही है। वास्तव में, सभी धार्मिक आस्थाओं के ये सामान्य गुण हैं। परन्तु, ये अन्तिम लक्ष्य के, अर्थात् दुख के अंत के साधन नहीं हैं।

दुख के अंत की अपनी इस खोज में, राजकुमार सिद्धार्थ को इस बात का पता चल गया, तथा वे तब तक प्रयास करते रहे जब तक उन्होंने वह मार्ग ढूँढ नहीं निकाला, जो दुख के अंत की ओर ले जाता है। छह वर्षों के कठिन परिश्रम के पश्चात् उन्होंने बाहर निकलने का मार्ग ढूँढ निकाला, पूर्ण रूप से जागृत हो गये, तथा तब उन्होंने मनुष्यों एवं देवताओं को दुख के अंत की ओर ले जाने वाले इस मार्ग का अनुगमन करना सिखाया।

इस संबंध में मैं यह स्पष्ट करना चाहता हूँ कि, प्रत्येक व्यक्ति का प्रत्येक कार्य, चाहे वह काया का, वाणी का अथवा विचार का हो, एक प्रकार की कृया-शक्ति, संस्कार (पालि में संखार) या कर्म (पालि में कम्म) पीछे छोड़ता है, जो जीवन को बनाए रखने के लिए ऊर्जा की आपूर्ति का स्रोत बनता है, और जो निःसंदेह दुख एवं मृत्यु की ओर ले जाता है। अनिच्च, दुःख एवं अनत्ता के ज्ञान में निहित शक्ति के विकास के द्वारा ही, व्यक्ति इन संस्कारों से, जो उसके व्यक्तिगत खाते में जमा होते जाते हैं, अपने आप को मुक्त करने में सक्षम हो पाता है। यह प्रक्रिया अनिच्च के सही ज्ञान के साथ प्रारंभ होती है, जब कि दिन प्रतिदिन, समय समय पर, एक ही साथ, एक ओर तो नूतन एवं अतिरिक्त कर्मों का संचयन होता रहता है, और दूसरी ओर जीवन को बनाए रखने के लिए ऊर्जा की आपूर्ति का हास भी। अतः अपने इन सभी कर्मों से मुक्त हो पाना एक या अधिक जन्मों के जीवन

पर्यन्त प्रयासों का विषय है। वह व्यक्ति जो सभी संखारों (या कर्मों) से मुक्ति पा लेता है, वह दुख के अंत को प्राप्त कर लेता है, क्योंकि तब उसमें जीवन को किसी भी रूप में बनाए रखने के लिए आवश्यक जीवन ऊर्जा के रूप में उसके कोई भी संखार अवशेष नहीं रहते। बुद्ध एवं अर्हतों को दुख का यह अंत उनके जीवन की समाप्ति पर प्राप्त होता है, जब वे परिनिर्वाण में पारित होते हैं। आज हमारे लिए, जो विपस्सना साधना कर रहे हैं, इतना ही पर्याप्त है कि हम अनिच्च को अच्छी तरह समझें तथा आर्य पद अर्थात् सोतापत्ति पुद्गल पद (या निर्वाण के प्रथम चरण) को प्राप्त करें, जिसके बाद व्यक्ति को दुख के अंत के लिए सात जन्मों से अधिक नहीं जीना पड़ेगा।

दुःख एवं अनत्ता को समझने के लिये द्वार खोलने वाली, तथा अंततः दुख के अंत की ओर ले जाने वाले इस अनिच्च का साक्षात्कार, केवल किसी बुद्ध के माध्यम से ही किया जा सकता है, अथवा उनके परिनिर्वाण के पश्चात् उनकी शिक्षाओं के माध्यम से, तब तक जब तक कि अष्टांगिक आर्यमार्ग तथा बोधि पक्खिय के ३७ घटकों से संबंधित पहलू अक्षत हों, एवं आकांक्षी के लिए उपलब्ध हों।

विपस्सना साधना में प्रगति के लिए, साधक को अनिच्च बोध यथासंभव निरंतर ही रखनी पड़ेगा। बुद्ध का भिक्षुओं के लिये परामर्श भी यही है कि वे सभी मुद्राओं में, अर्थात् चाहे वे बैठे हुये हों, खड़े हुये हों, चल रहे हों, या लेटे हुये हों, उन्हें अनिच्च, दुःख अथवा अनत्ता के प्रति जागरूकता बनाए रखने का प्रयास करते रहना होगा। अनिच्च के प्रति, इसी प्रकार दुःख एवं अनत्ता के प्रति जागरूकता में निरंतरता ही सफलता का रहस्य है। अपनी अंतिम श्वास लेने तथा परिनिर्वाण में पारित होने के ठीक पहले अर्थात् उनके निधन होने के पूर्व, उनके अंतिम शब्द इस प्रकार थे :-

वय धम्मा संखारा, अप्पमादेन सम्पादेथ ।

सभी संस्कार (पालि में, संखार अर्थात् कृतवस्तु) नाशवान हैं; अप्रमाद के साथ (आलस्य न करते हुये) (जीवन का लक्ष्य प्राप्त करने के लिये) संपादन करो।

– दीघ निकाय, सुत्त १६ (महापरिनिब्बान सुत्त)^१

वास्तव में, पैतालीस वर्षों की अवधि में उनके सभी शिक्षणों का सारांश यही है। यदि आप सभी संखारों में निहित अनिच्च के प्रति जागरूकता बनाये रखेंगे, तो उचित समय पर लक्ष्य तक पहुंचना सुनिश्चित है।

इस बीच, जैसे जैसे अनिच्च के ज्ञान में आप विकसित होते हैं, वैसे वैसे 'प्रकृति का सत्य क्या है' उसमें आपकी अंतर्दृष्टि बढ़ती ही जाएगी। यहां तक कि अंततः आप को इन तीनों लक्षणों, अर्थात् अनिच्च, दुख एवं अनत्ता के विषय में कोई संदेह नहीं रहेगा। केवल तभी ही, आप अपने ईष्ट लक्ष्य की ओर आगे बढ़ने की स्थिति में होंगे।

अब जब कि आप अनिच्च को प्रथम अनिवार्य घटक के रूप में जान गये हैं, आप को स्पष्टता के साथ तथा व्यापक रूप में यह समझने का प्रयास करना चाहिये कि अनिच्चा क्या है, – जिससे कि आप साधना के समय अथवा वाद विवाद करते समय भ्रमित न हों।

अनिच्च का वास्तविक अर्थ नश्वरता या क्षय है, – अर्थात्, ब्रह्मांड की प्रत्येक वस्तु में, चाहे वह चेतन हो या अचेतन, नश्वरता या क्षय की प्रवृत्ति।

अपने स्पष्टीकरण का काम वर्तमान पीढ़ी के लिए सरल बनाने के लिए, मैं आइजक एसिमॉव (Isaac Asimov) की 'परमाणु के भीतर' (Inside the Atom) नामक पुस्तक के अध्याय 'परमाणु अन्तर्वस्तु' (Atomic

Contents) के आरंभिक वाक्यों की ओर, तथा किसी भी जीवित प्राणी, जैसे मनुष्य के शरीर के सभी भागों में, एक साथ होने वाली रासायनिक प्रतिक्रियाओं के विषय में, पृष्ठ १५९ पर लिखी बातों के एक हिस्से की ओर, ध्यान आकर्षित करना चाहूंगा।

इस दृष्टिकोण को स्पष्ट करने के लिये कि विभिन्न होते हुए भी सभी वस्तुएं 'परमाणु' (atom) नामक सूक्ष्म कणों से बनी हैं, यह पर्याप्त होगा। विज्ञान द्वारा यह सिद्ध हो चुका है कि ये परमाणु उदय एवं विघटन या परिवर्तन की स्थिति में होते हैं। तदनुसार, हमें बुद्ध की इस अवधारणा को स्वीकार कर लेना चाहिए कि सभी संसार अनिच्च, क्षय या परिवर्तन के अधीन हैं।

किन्तु अनिच्च के सिद्धांत की व्याख्या करते समय बुद्ध ने उस प्रकृता से प्रारंभ किया जिससे भौतिक पदार्थ की संरचना होती है, तथा बुद्ध की जानकारी में भौतिक पदार्थ, आधुनिक विज्ञान द्वारा अन्वेषित परमाणु की तुलना में अत्यंत सूक्ष्मतर है। बुद्ध ने अपने शिष्यों को अवगत कराया कि प्रत्येक ऐसी वस्तु जिसका इस ब्रह्माण्ड में अस्तित्व है, चाहे वह चेतन हो या निर्जीव, कलापों (परमाणुओं से भी अधिक सूक्ष्मतर कणों) से बनी है, तथा प्रत्येक कलाप आविर्भूत होने के साथ साथ नष्ट भी हो जाते हैं। प्रत्येक कलाप प्रकृति के आठ तत्वों, अर्थात्, पृथ्वी (पालि में, पथवी), जल (पालि में, आपो), अग्नि (पालि में, तेजो), वायु (पालि में, वायो), वर्ण (पालि में, वण्ण), गन्ध, रस, ओज (याने, ठोस, तरल, गर्मी, गति, रंग, गंध, स्वाद एवं पोषक) से गठित एक पुञ्ज है। पहले चार को भौतिक गुण कहा जाता है, जो किसी भी कलाप में प्रमुख होता है। अन्य चार सहायक मात्र हैं, जो पूर्वोक्त के साथ उत्पन्न होते हैं तथा उन्हीं पर निर्भर करते हैं। भौतिक स्तर पर कलाप एक सूक्ष्मतर कण है, जो आज के विज्ञान की पहुंच से अभी भी परे है।

ये आठ प्रकृति तत्व (जिनमें केवल व्यावहारिक लक्षण होते हैं) जब एक साथ जुटते हैं, केवल तभी कलाप (भौतिक जगत में सूक्ष्मतर कण) का अस्तित्व गठित होता है। दूसरे शब्दों में, प्रकृति के इन आठ व्यावहारिक तत्वों के, एक पल मात्र के सह-अस्तित्व से जो पुञ्ज बनता है, उसको बौद्ध धर्म में एक कलाप के रूप में जाना जाता है। आकार में, एक कलाप, भारत की गृष्म ऋतु में, एक रथ के पहिये की धूल के एक कण का लगभग १/४६,६५६ वां भाग होता है। एक कलाप का जीवन काल एक क्षण होता है, किसी मनुष्य की आंख की पलक झपकने की अवधि के भीतर एक खरब ऐसे क्षण होते हैं। ये कलाप सतत परिवर्तनशीलता या प्रवाह की स्थिति में होते हैं। किसी विपस्सना साधना में विकसित साधक के लिए, वे ऊर्जा की एक धारा के रूप में अनुभव किये जा सकते हैं। जैसा कि प्रतीत होता है, वैसा कोई अस्तित्व इस मानव शरीर का नहीं है, किन्तु यह तो भौतिक पदार्थ (रूप) स्कंध तथा जीवन बल (नाम) के सह-अस्तित्व की एक निरंतरता या सातत्य है।

यह जानना कि अपना ही शरीर परिवर्तनशील सूक्ष्म कलापों से बना है, परिवर्तन या क्षय की प्रकृति के सत्य को जानना है। प्रज्वलन की स्थिति में, सभी कलापों के सतत विघटन एवं प्रतिस्थापन के कारण यह परिवर्तन या क्षय (अनिच्च) की प्रकृति, अवश्य ही दुःख की, दुःख सत्य की पहचान है। जब आप नश्वरता (अनिच्च) को दुःख के रूप में अनुभव करते हैं, केवल तभी आप दुःख सत्य का साक्षात्कार करते हैं, जो चार आर्य सत्यों में से एक है, जिस पर बुद्ध की शिक्षा में इतना जोर दिया गया है। ऐसा क्यों? क्योंकि जब आप दुख के सूक्ष्म स्वरूप को जान लेते हैं, जिससे कि आप एक पल के लिए भी बच नहीं सकते, तब आप सचमुच में उससे भयभीत होंगे, घृणा करेंगे, अपने इस नाम-रूप के अस्तित्व को बनाये रखने के अनिच्छुक हो जायेंगे तथा इसके बाहर निकलने के उपाय ढूँढ़ेंगे – ऐसी अवस्था के लिये जो दुःख से परे हो, जहां दुख का अंत हो। वह दुख का

अंत कैसा होगा, मनुष्य के रूप में भी आप इसका स्वाद लेने में सक्षम हो जाएंगे, जब आप एक सोतापत्ति के स्तर तक पहुंच जायेंगे तथा स्वयं के भीतर संखार विहीन निर्वाण पद की शान्ति में जाने के लिये अपनी साधना में अच्छी तरह परिपक्व हो जायेंगे।

जो भी हो, जैसे ही आप अपने दैनिक जीवन में, व्यावहारिक रूप से अनिच्च के प्रति जागरूकता बनाए रखने में सक्षम हो जाते हैं, वैसे ही आप को स्वयं पता चलने लगेगा कि आप के भीतर, शारीरिक और मानसिक दोनों रूप से, एक अच्छा परिवर्तन होता जा रहा है।

विपस्सना साधना प्रारंभ करने से पहले, अर्थात् समाधि को एक उचित स्तर तक विकसित करने के पश्चात्, किसी साधक को पहले रूप (भौतिक पदार्थ) तथा नाम (मन और मानसिक गुणों) के सैद्धांतिक ज्ञान से परिचित होना चाहिए। यदि उसने सैद्धांतिक रूप से इसे अच्छी तरह समझ लिया है, तथा उसकी समाधि समुचित स्तर तक पहुंच गयी है, तो बुद्ध के शब्दों के सही अर्थों में, उसके अनिच्च, दुःख, एवं अनत्ता को समझने की प्रत्येक संभावना है।

विपस्सना साधना में, व्यक्ति न केवल रूप अर्थात् भौतिक पदार्थ की परिवर्तनशीलता (अनिच्च) पर ध्यान लगाता है, अपितु रूप अथवा भौतिक पदार्थ की परिवर्तन प्रकृया पर प्रक्षेपित नाम अर्थात् विचार तत्वों के ध्यान पर भी। कभी रूप या भौतिक पदार्थ के अनिच्च पर ध्यान होगा। कभी ध्यान विचार तत्वों (नाम) पर हो सकता है। जब व्यक्ति रूप या भौतिकता के अनिच्च पर ध्यान लगाता है, तो उसे पता होता है कि रूप के अनिच्च की जागरूकता के साथ साथ उदय होने वाले विचार तत्व भी परिवर्तनशील हैं। उस स्थिति में, आप एक साथ रूप एवं नाम, दोनों के अनिच्च को जान रहे हैं।

अभी तक जो मैंने कहा है, वह शरीर की संवेदनाओं के माध्यम से अनिच्च को समझने के, रूप या पदार्थ में परिवर्तन की प्रकृया को समझने के, तथा इन परिवर्तनशील प्रकृयाओं पर निर्भर करने वाले विचार तत्वों के संदर्भ में है। आपको यह भी पता होना चाहिए कि अन्य प्रकार की संवेदनाओं के माध्यम से भी अनिच्च को समझा जा सकता है।

अधोलिखित संवेदनाओं के माध्यम से अनिच्चा विकसित किया जा सकता है :-

- (१) चक्षु इंद्रिय के साथ गोचर आकार के संपर्क द्वारा,
- (२) कर्णेंद्रिय के साथ ध्वनि के सम्पर्क द्वारा,
- (३) घ्राणेन्द्रिय के साथ गंध के संपर्क द्वारा,
- (४) जिह्वा इंद्रिय के साथ स्वाद के संपर्क द्वारा,
- (५) शरीर इंद्रिय के साथ स्पर्श के संपर्क द्वारा,
- (६) मन इन्द्रिय के साथ चिंतन के संपर्क द्वारा।

वास्तव में, कोई व्यक्ति छह ज्ञानेन्द्रियों में से किसी के भी माध्यम से अनिच्च का बोध विकसित कर सकता है। तथापि व्यावहारिक रूप से, हमने पाया है कि सभी संवेदनाओं में, शरीर के घटक अंगों के साथ स्पर्श के संपर्क की संवेदना, परिवर्तन प्रक्रिया की अंतर्मुखी साधना के लिए एक व्यापक क्षेत्र प्रदान करती है। इतना ही नहीं, अपितु शरीर के घटक भागों के साथ (आंतरिक कलापों के घर्षण, विकिरण तथा प्रकंपन से उत्पन्न) स्पर्श के संपर्क की संवेदना, अन्य प्रकार की संवेदनाओं से अधिक अनुभूत्य है, तथा इसी कारण, विपस्सना साधना का आदिकार्मिक (प्रारंभिक या नौसिखुआ साधक) शारीरिक संवेदनाओं में रूप या पदार्थ की परिवर्तनशील प्रवृत्ति में

अनिच्च बोध को अधिक सरलता से प्राप्त कर सकता है। यही वह मुख्य कारण है कि, हमने अनिच्च के त्वरित बोध के लिए शारीरिक संवेदनाओं का एक माध्यम के रूप में चयन किया है। अन्य साधनों द्वारा प्रयास करने के लिये कोई भी स्वतंत्र है, किन्तु मेरा परामर्श यह है कि, इसके पहले कि अन्य प्रकार की संवेदनाओं के माध्यम से कोई प्रयास किया जाय, व्यक्ति को शारीरिक संवेदनाओं के अनिच्च ज्ञान में अच्छी तरह स्थापित हो जाना चाहिए।

विपस्सना ज्ञान के दस स्तर हैं, अर्थात् :-

(१) सम्मसना :- गहन अवलोकन तथा विश्लेषण द्वारा अनिच्च, दुःख एवं अनत्ता को सहजतः सैद्धांतिक रूप से समझना।

(२) उदयव्यय (पालि में, उदयव्वय) :- रूप व नाम के उत्पाद एवं विघटन का ज्ञान।

(३) भंग :- रूप और नाम के तीव्र परिवर्तनशील स्वरूप का ज्ञान – जैसे कोई त्वरित धारा प्रवाह या ऊर्जा प्रवाह हो।

(४) भय :- इस तथ्य का ज्ञान कि यह वर्तमान अस्तित्व भयावह है।

(५) आदीनव :- इस तथ्य का ज्ञान कि यह वर्तमान अस्तित्व बुराइयों से भरा हुआ है।

(६) निब्बिद :- इस तथ्य का ज्ञान कि यह वर्तमान अस्तित्व घृणित है।

(७) मुञ्चितुकम्यता :- इस वर्तमान अस्तित्व से तत्काल पलायन की आवश्यकता का ज्ञान।

(८) पटिसंखा :- इस तथ्य का ज्ञान कि मुक्ति प्राप्त करने के लिये पूरे एहसास के साथ, अनिच्च को आधार बनाकर काम करने का समय आ गया है।

(९) संस्कार उपेक्षा (पालि में, संखार उपेक्खा) :- इस तथ्य का ज्ञान कि संखारों से अलग हो जाने का तथा आत्मकेन्द्रण से संबंध विच्छेद कर लेने का अब मंचन हो चुका है।

(१०) अनुलोम :- वह ज्ञान जो लक्ष्य तक पहुँचने के लिए प्रयास को तेज करेगा।

विपस्सना साधना के दौरान, जिन उपलब्धियों से होकर व्यक्ति गुजरता है, उनके ये स्तर हैं, तथा जो लोग अपना लक्ष्य अल्प समय में ही प्राप्त कर लेते हैं, वे सिंहावलोकन द्वारा ही इन स्तरों से अवगत हो पाते हैं। अनिच्च ज्ञान में प्रगति के साथ, व्यक्ति उपलब्धियों के इन स्तरों से होकर गुजरता है; भले ही किन्हीं किन्हीं स्तरों पर किसी निपुण आचार्य द्वारा समायोजन या सहायता के आधार पर हो। व्यक्ति को किसी पूर्वानुमान के साथ इस प्रकार की उपलब्धियों के विषय में प्रतीक्षा करने से बचना चाहिये, क्योंकि इससे वह अनिच्च में जागरूकता की निरंतरता से विचलित हो जायेगा, अकेले वही (अनिच्च ही) है जो वांछित पुरस्कार दे सकती है, और देगी।

अब मैं एक गृहस्थ की दृष्टि से दैनिक जीवन में विपस्सना साधना की चर्चा करता हूँ, तथा इसी जीवनकाल में, यहीं और अब होने वाले लाभों को समझाता हूँ।

विपस्सना भावना का आरंभिक उद्देश्य व्यक्ति को स्वयं में अनिच्च को सक्रिय करना या अपने भीतर के स्व को अनिच्चमय अनुभव करना है, तथा अंततः एक आंतरिक एवं बाह्य शांति और संतुलन की स्थिति को प्राप्त करना है। यह तभी उपलब्ध होता है जब व्यक्ति अपने भीतर की अनिच्च की अनुभूतियों में निमग्न हो जाता है।

आज विश्व गंभीर समस्याओं का सामना कर रहा है – जो मानव जाति के लिये भयावह हैं। प्रत्येक व्यक्ति को विपस्सना साधना अंगीकार करने के लिये, तथा आज जो सब कुछ हो रहा है उसके बीच शांति का

एक गहन कुण्ड कैसे ढूँढे, यह सीखने के लिये, यही सही समय है। अनिच्च सबके अंदर है। यह प्रत्येक व्यक्ति के साथ है। यह प्रत्येक व्यक्ति की पहुँच के भीतर है। स्वयं के भीतर मात्र एक दृष्टि डाली जाय, और वह वहीं है, — अनुभव करने के लिये अनिच्च। जब व्यक्ति अनिच्च का अनुभव कर सकता है, जब अनिच्चा महसूस कर सकता है, तथा जब अनिच्च में निमग्न हो सकता है, तब वह बाहरी दुनिया के विचारों से स्वेच्छया अलग हो सकता है। गृहस्थ के लिए अनिच्च ही जीवन का रत्न है, जिसे वह अपने स्वयं के कल्याण तथा समाज के कल्याण हेतु, एक शांत एवं संतुलित ऊर्जा के कोष का सृजन करने के लिए संचित करेगा। जब अनिच्च का यथार्थतः विकास होता है, तो उससे शारीरिक एवं मानसिक बुराइयों के मूल पर प्रहार होता है, तथा व्यक्ति में जो भी विकार हैं उनका, अर्थात् इन शारीरिक तथा मानसिक बुराइयों के स्रोत का, शनैः शनैः उन्मूलन। बुद्ध के जीवनकाल में, प्रसन्नजीत कौशल (पालि में, पसेनादि कोसल) के राज्य श्रावस्ती (पालि में सावत्थी) तथा उसके परिवेश में कुछ ७ करोड़ लोग थे। इनमें से लगभग ५ करोड़ आर्य्य थे, जो स्रोतापत्ति (पालि में, सोतापत्ति) की धारा में पारित हो चुके थे। अतः विपस्सना साधना करने वाले गृहस्वामियों की संख्या और भी अधिक रही होगी।^२

अनिच्च केवल उन्हीं व्यक्तियों के लिये आरक्षित नहीं है, जिन्होंने बेघर जीवन जीने के लिए संसार का त्याग कर दिया है। यह गृहस्थों के लिए भी है। उन कठिनाइयों के बावजूद, जो इन दिनों एक गृहस्थ को व्याकुल कर देती हैं, एक सक्षम आचार्य या गुरु, अपेक्षाकृत कम समय में, अनिच्च को जगाने में साधक की सहायता कर सकता है। एक बार जब उसने इसे सक्रिय कर लिया हो तो, उसके लिये मात्र यही आवश्यक है कि वह इसे बनाए रखने की कोशिश करे, किन्तु उसे यह प्रयास अवश्य करना चाहिये कि जैसे ही उसे आगे प्रगति करने के लिए समय या अवसर प्राप्त हो, वह विपस्सना के तीसरे चरण के ज्ञान, अर्थात् भंग पद, की प्राप्ति के लिए काम करे। यदि वह इस स्तर तक पहुँच जाता है, तो उसे बहुत कम या कोई समस्या नहीं होगी, क्योंकि बिना किसी अधिक कठिनाई के तथा लगभग स्वतः ही, तब उसे अनिच्च का अनुभव करने में सक्षम हो जाना चाहिए। इस संदर्भ में, जैसे ही दैनिक जीवन की घरेलू आवश्यकताओं के रूप में, उसकी सभी शारीरिक एवं मानसिक गतिविधियाँ समाप्त होती हैं, उसे वापस आने के लिए, अनिच्च उसका आधार बन जायेगा। यद्यपि, जो अभी तक भंग की अवस्था तक नहीं पहुँच पाया है, उसके लिये कुछ कठिनाई आने की संभावना है। आंतरिक अनिच्च एवं काया के बाहर की शारीरिक और मानसिक गतिविधियों के बीच, उसके लिए यह एक रस्साकशी की तरह होगा। अतः उसके लिये, 'काम करते समय काम करो, खेलते समय खेलो,' इस आदर्श वाक्य का अनुसरण करना ही विवेकपूर्ण होगा। उसे हर समय अनिच्च को जगाने की कोई आवश्यकता नहीं है। इसे दिन या रात में, इस प्रयोजन के लिए अलग से निर्धारित, नियमित अवधि या अवधियों तक ही सीमित रखना पर्याप्त होना चाहिए। कम से कम उस समय, मन (ध्यान) को शरीर में, मात्र अनिच्च पर बनाये रखने का प्रयास करना चाहिये, अर्थात् उसका अनिच्च बोध क्षण-प्रति-क्षण बने रहना चाहिये, याने इतना निरंतर होना चाहिये कि किसी भी तार्किक अथवा विचलित करने वाले विचार का अंतर्वेशन न हो सके, जो कि निश्चित रूप से प्रगति में बाधक हैं। यदि ऐसा संभव न हो, तो उसे वापस श्वास पर ध्यान की साधना में लग जाना होगा, क्योंकि समाधि ही अनिच्चा की कुञ्जी है। अच्छी समाधि प्राप्त करने के लिए, शील अचूक होना चाहिये, क्योंकि समाधि शील से निर्मित होती है। अच्छे अनिच्च बोध के लिए समाधि अच्छी होनी चाहिए। यदि समाधि उत्कृष्ट है, तो अनिच्च बोध भी उत्कृष्ट होगा।

चित्त को पूर्ण रूप से संतुलित कर, ध्यान को कर्मस्थान (ध्यान के विषय) पर केन्द्रित करने के अतिरिक्त अनिच्च को सक्रिय करने के लिए कोई और विशेष तकनीक नहीं है। विपस्सना में कर्मस्थान (ध्यान की विषय

वस्तु) अनिच्च है, और इसलिए जो लोग अपना ध्यान शारीरिक संवेदनाओं में वापस लगाते रहने के अभ्यस्त हैं, वे सीधे अनिच्च का अनुभव कर सकते हैं। शरीर पर या शरीर के अन्दर अनिच्च का अनुभव करते समय, पहले उस स्थान पर ध्यान ले जायं, जहां ध्यान में तल्लीनता प्राप्त करना सरल हो, ध्यान के क्षेत्र को बदलते हुये एक स्थान से दूसरे स्थान पर, सिर से पैरों तक, और पैरों से सिर तक, कभी कभी शरीर के अंतरंग में अन्वेषण करते हुये। इस स्तर पर, यह स्पष्ट रूप से समझ लेना चाहिये कि शरीर की शारीरिक रचना पर कोई ध्यान नहीं लगाना है, अपितु सीधे भौतिक पदार्थ (कलापों) के गठन पर तथा उनकी निरंतर परिवर्तनशील प्रकृति पर। यदि इन निर्देशों का पालन किया जाता है, तो प्रगति निश्चित रूप से होगी, किन्तु प्रगति व्यक्ति की पारमिताओं (पालि में, पारमी) पर और व्यक्ति की साधना में निष्ठा पर भी निर्भर करती है। यदि वह ज्ञान के उच्च स्तर को उपलब्ध कर लेता है, तो अनिच्च, दुःख एवं अनत्ता, इन तीनों विशेषताओं को समझने की उसकी शक्ति में संवर्धन होगा, तथा वह तदनुसार आर्य लक्ष्य के समीप आता जाएगा, जिसपर प्रत्येक गृहस्थ की दृष्टि होनी चाहिए।

यह विज्ञान का युग है। आज के व्यक्ति अव्यवहारिक आदर्श नहीं चाहते। वे तबतक कुछ भी स्वीकार नहीं करेंगे जब तक कि उसका परिणाम, अच्छा, ठोस, ज्वलंत, व्यक्तिगत और यहीं-और-अभी न हो।

जब बुद्ध जीवित थे तो उन्होंने कालामाओं से कहा :-

"तो कालामाओं, तुम देखो। किसी रपट या परंपरा या अफवाह से गुमराह मत हो। न तो संग्रहों में प्रवीणता से, दलील या तर्कसिद्धि से, न तो किन्हीं सिद्धांतों के पर्यवेक्षण के पश्चात् उनके अनुमोदन से; न तो इसलिये कि यह अपने स्वभाव के अनुकूल है, और न किसी गुरु की प्रतिष्ठा तथा सम्मान के कारण पथभ्रष्ट हो।

किन्तु कालामाओं, जब तुम स्वयं जान जाओ कि ये बातें अकुशल हैं, ये बातें दोषपूर्ण हैं, इन बातों की बुद्धिमानों द्वारा निंदा होती है; इन बातों को व्यवहार में लाने तथा पालन करने से हानि एवं शोक होता है; तो तुम उन्हें अस्वीकार करो। किन्तु किसी भी समय यदि तुम स्वयं जान जाओ कि ये बातें कुशल हैं, ये बातें दोषहीन हैं, इन बातों की बुद्धिमानों द्वारा प्रशंसा होती है; जब इन बातों को व्यवहार में लाया जाता है तथा इनका पालन किया जाता है तो ये कल्याण एवं सुख के लिए अनुकूल होती हैं; तब कालामाओं तुम्हें उनका अभ्यास कर, उनके अनुसार जीना चाहिये।"

विपस्सना की घड़ी का अब डंका बज गया है – अर्थात्, बुद्ध धर्म के पुनरुद्धार के लिए, व्यवहार में विपस्सना। जो भी खुले दिमाग से सच्चाई के साथ, किसी योग्य आचार्य के अंतर्गत, एक विपस्सना प्रशिक्षण शिविर में भाग लेते हैं, उनके निश्चित परिणाम प्राप्त करने के विषय में हमें कोई संदेह नहीं है। मेरा मतलब है, परिणाम जिन्हें अच्छा, ठोस, ज्वलंत, व्यक्तिगत, यहीं-और-अभी के रूप में स्वीकार किया जाएगा, परिणाम जो उन्हें सुखी बनायेंगे तथा शेष जीवन को कल्याणमय एवं आनन्दमय बनायेंगे।

सभी प्राणी सुखी हों, तथा यह विश्व शान्ति से ओतप्रोत हो।

संदर्भ सूची

१. भिक्षु धर्मरक्षित (१९५८) महापरिनिब्बानसुत्तं; ज्ञानमण्डल लिमिटेड, वाराणसी, पृ० १७३
२. धम्मपद अट्टकथा, (१) यमक वग्ग, (२) चक्खुपालत्थेरवत्थु। [तदा सावत्थियं सत्त मनुस्सकोटियो वसन्ति। तेसु

सत्थु धम्मकथं सुत्वा पञ्चकोटिमत्ता मनुस्सा अरियसावका जाता, द्वेकोटिमत्ता मनुस्सा पुथुज्जना ।] (अर्थात् दो करोड़ लोगों ने आर्यपद प्राप्त नहीं किया था ।)